

НЕ АПОШНЯЯ, А НАСТУПНАЯ СТАНЦЫЯ

Ва ўрадзе павінна быць абнаўленне, без застою

Такую заяву зрабіў Прэзідэнт Аляксандр Лукашэнка падчас нарады па кадравых пытаннях у дзяржаўных органах і арганізацыях.

На пачатку рабочай сустрэчы кіраўнік Адміністрацыі Прэзідэнта Наталля Качанава прадставіла сем з 19 разгледжаных у Адміністрацыі і падрыхтаваных да прызначэння і ўзгаднення Прэзідэнтам кандыдатаў на пасады, уключаюныя ў кадравы рээстр кіраўніка дзяржавы. Наталля Качанава расказала, дзе працуюць кандыдаты Алена Алексіна, Юрый Горлаў, Дзяніс Колесень, Дзмітрый Марціновіч, Леанід Засямчук, Аляксандр Рагожнік і Ірына Зарамбоўская, хто іх рэкамендуе і ці існуюць абставіны, якія перашкаджаюць іх прызначэнню.

«Жанчынам больш, чым мужыкам, давяраю»

Пасля даклада Аляксандр Лукашэнка пацкавіўся ў Алены Алексінай, якую рэкамендавалі на пасаду старшыні Гомельскага райвыканкама, ці добра ведае яна свой раён. Беларускі лідар растлумачыў, чаму задаў гэтае пытанне: на яго думку, абласныя раёны будуць пэўнымі «бульдозерамі» па расчыстцы назапашаных «завалаў», перш за ўсё — у сельскай гаспадарцы і прамысловасці, таму неабходна быць гатовым да сур'ёзнай работы.

Аляксандр Лукашэнка нагадаў, што і сам працаваў у раёне, калі яго ўзначальвала жанчына. Яму дасюль шкада жанчын, калі яны кіруюць раёнам, паколькі на іх плечы кладзецца вялікая нагрузка. «У нас гэта адзінкі — не таму, што я не давяраю. Жанчынам я якраз больш, чым мужыкам, давяраю», — дадаў ён.

«Гэта сельскі раён з такімі вялізнымі функцыямі і паўнамоцтвамі — яшчэ і таму вы трапіце ў фокус увагі не толькі Прэзідэнта, але і грамадства, сродкаў масавай інфармацыі. Таму хацелася б, каб вы да гэтага былі гатовыя. Патрабаванне аднолькавае будзе з усіх, неабходны вынік», — падкрэсліў беларускі лідар.

«Кожная вёсачка ў Беларусі — гэта роднае і блізкае для мяне»

Што датычыцца ракіроўкі ў Стоўбцах і Маладзечне, Прэзідэнт сказаў, што абмяркоўваў гэтую праблему раней са старшынёй Мінскага аблвыканкама, кіраўніком Адміністрацыі. «Ма-

ладзечна — няпросты рэгіён. Вядома, зрухі там ёсць, але сказаць, што я абсалютна задаволены развіццём Маладзечанскага рэгіёна — гэта не так», — адзначыў ён.

Паводле слоў беларускага лідара, у грамадстве цяпер шмат гавораць аб Оршы, Барысаве — там ужо пачалі, вобразна кажучы, рэвалюцыю. Адпаведныя дзеянні давядзецца ажыццяўляць на асобных прадпрыемствах і ў сацыяльнай сферы і ў Маладзечне, дадаў ён. «Для мяне гэта вельмі важны горад і рэгіён, але тым не менш мы па гэтых буйных гарадах абавязкова пройдземся, вельмі моцна», — анансаваў кіраўнік дзяржавы.

Беларускі лідар падкрэсліў: за тую ж Оршу ўзяліся з-за таго, што гэта найбольш адсталы рэгіён, а не з-за асабістага стаўлення кіраўніка дзяржавы да родных мясцін. «Я нарадзіўся на ўсёй Беларусі», — заявіў Аляксандр Лукашэнка.

Орша стала пілотным праектам, за ёй рушаць услед Барысаў, Баранавічы, Ліда, Маладзечна, Пінск і іншыя падобныя населеныя пункты. «Я вам раю прыглядацца да тых рэвалюцыйных пераўтварэнняў, якія ў нас ажыццяўляюцца ў Оршы, Барысаве і іншых гарадах, абменьвацца вопытам, але галоўнае — гэта матэрыяльная вытворчасць. Больш-менш у Маладзечне парадак мы навялі, хоць трэба далей рухацца ў сацыяльнай сферы, добраўпарадкаванні, але галоўнае — гэта прамысловыя прадпрыемствы», — падкрэсліў кіраўнік дзяржавы.

«П'яніц у кіраўніцтве не будзе»

Акрамя таго, беларускі лідар расказаў, што ён працягвае маніторыць сітуацыю пасля абнаўлення ўрада, і адзначыў, што гэта яшчэ не канец — да шматлікіх службовых асоб, якія не даюць вынік і працуюць па няслушных прынцыпах, яшчэ вернуцца, што датычыцца не толькі ўрада. «Публічна хачу сказаць аб недапушчальнасці п'янства. Мне сорамна пра гэта было казаць, але многія кіраўнікі, якіх я адправіў нядаўна, за кайнер закладвалі не мала. Я ж не кантралюю вас — з кім вы выпіваеце, з кім у лазню ходзіце, з кім размаўляеце — на здароўе, вы — кіраўнікі, вы павінны ўсё гэта ўмець. Але што датычыцца п'янікі, вы павінны ведаць сваю меру, вы павінны ведаць, дзе, з кім і колькі», — падкрэсліў ён.

Калі гэта пачуццё губляецца, то такі чалавек перастае быць кіраўніком. Вось з гэтай

прычыны ў найбліжэйшы час з некаторымі з кіраўнікоў прыйдзецца развітацца, анансаваў чарговыя перастаноўкі Прэзідэнт. Па словах кіраўніка дзяржавы, чыноўнікі заўсёды навідавоку ў народа.

«Варыянт п'янства наогул непрымальны ў кіраўніцтве. Я маю на ўвазе п'янства, я не кажу пра тое, што ўсе святыя і чарку не павінны ў руках трымаць. Не, я не пра гэта, — сказаў ён. — Я кажу пра п'янства і пра п'яніц. Іх у кіраўніцтве не будзе».

«Хачу, каб новы ўрад працаваў і пасля выбараў»

Беларускі лідар зноў вярнуўся да тэмы перастановак ва ўрадзе: ён заўсёды перажывае, калі прыходзіцца чалавека здымаць з пасады. «Для мяне гэта трагедыя, можна сказаць. Таму я ў нейкай ступені сёння апраўдваюся», — прызнаўся Аляксандр Лукашэнка.

Прэзідэнт дадаў, што людзі, якія страцілі пасады ва ўрадзе, абавязкова спатрэбяцца на канкрэтных участках. «Усе яны — калі не карупцыянеры і не лайдакі — не павінны застацца па-за полем увагі», — дадаў ён.

Лукашэнка заявіў, што хоча, каб новы ўрад працаваў і пасля выбараў. Павінна быць абнаўленне, без застою, інакш гэта можа прывесці да краху, лічыць Прэзідэнт. Ён падкрэсліў, што новаыя прызначэнні ва ўрад павінны ўпэўніць народ, што з гэтымі людзьмі можна мець справу. Аднак калі выніку не будзе, то будуць іншыя кіраўнікі.

«Хацелася б, каб у вас усё атрымалася»

Вяртаючыся да тэмы развіцця рэгіёнаў, беларускі лідар заўважыў, што Быхаўскі раён яго не ўразіў. Туды прапанаваны Дзмітрый Марціновіч. «Сядайце і думайце, як мы будзем развіваць гэты раён. Да Быхава трэба больш павышанага ўвага — не да самога горада, а больш да раёна», — загадаў Аляксандр Лукашэнка. Ён звярнуўся да Наталлі Качанавай з просьбай, каб яна запланавала ў будучым годзе паездку ў Быхаўскі раён.

Беларускі лідар адзначыў вялікі вопыт Леаніда Засемчука, які быў рэкамендаваны на пасаду старшыні Клімавіцкага райвыканкама. «Хацелася б, каб у Клімавічах у вас усё атрымалася», — пажадаў ён.

ДВА НОВЫЯ МІНІСТРЫ І КІРАЎНІК КАНЦЭРНА

Услед за кадравымі пытаннямі ў мясцовых выканаўчых і распарадчых органах, а таксама дзяржаўных арганізацыях, Аляксандр Лукашэнка разгледзеў кандыдатуры ў іншыя структуры.

Так, Прэзідэнт узгадніў кадравыя перастаноўкі ў дзяржаўных органах і арганізацыях. Першы намеснік міністра фінансаў **Максім Ермаловіч быў прызначаны міністрам фінансаў**, а першы намеснік міністра энергетыкі **Віктар Каранкевіч — міністрам энергетыкі**. Звяртаючыся да Максіма Ермаловіча, кіраўнік дзяржавы адзначыў, што сёння ў сферы фінансаў — шмат пытанняў, і вырашаць іх неабходна. Таксама трэба працаваць на знешніх фінансавых рынках. «Грошай цяпер мора і ў Еўропе, і ў Амерыцы. Вы ведаеце, з якіх рынкаў вызваляюцца грошы. Трэба проста варушыцца разам з банкірамі. Памятайце, што Нацыянальны банк — гэта структура, якая павінна працаваць у рэчышчы палітыкі ўрада. А ўрад выконвае той прагноз, тыя планы, якія зацверджаны Прэзідэнтам з вашай падачы», — падкрэсліў ён.

Што датычыцца міністра энергетыкі, то Аляксандр Лукашэнка нагадаў Віктару Каранкевічу, за што быў звольнены яго папярэднік. «Калі міністр недысцыплінаваны, калі ён, напіўшыся, не прыходзіць на работу, то які ён міністр?» — задаў рытарычнае пытанне Прэзідэнт.

Паводле слоў беларускага лідара, энергетычная галіна — адмысловая і вельмі важная для краіны, а Віктар Каранкевіч у ёй вельмі добра разбіраецца.

Акрамя таго, Аляксандр Лукашэнка ўзгадніў прызначэнне **Андрэя Рыбакова**, які займаў пасаду намесніка старшыні Беларускага дзяржаўнага канцэрна па нафце і хіміі, на пасаду старшыні гэтага канцэрна.

«Магчыма, вам прыйдзецца сфармаваць яшчэ аднаго «монстра» ў Беларусі як адзіны энергетычны цэнтр: гэта і электрычнасць, гэта нафта, гэта прыродны газ і іншае. Таму нацэльвайцеся. Але на гэтым этапе я вырашыў не спя-

шацца: не гарыць», — з такімі ўказаннямі звярнуўся кіраўнік дзяржавы да Андрэя Рыбакова.

Прэзідэнт падкрэсліў: пасада Рыбакова прыраўноўваецца да міністэрскай, ён у адказе за нафтахімічную сферу ў краіне. Аляксандр Лукашэнка даручыў старшыні «Белнафтахіма» працаваць у цеснай звязцы з віцэ-прэм'ерам Ігарам Ляшэнкам, які таксама адказвае за гэтую галіну.

Былі і іншыя прызначэнні: Надзвычайны і Паўнамоцны Пасол Беларусі ў Швецыі **Дзмітрый Мірончык** прызначаны на аналагічную пасаду ў Нарвегіі па сумяшчальніцтве, у той час як Надзвычайны і Паўнамоцны Пасол Беларусі ў Аргенціне і па сумяшчальніцтве ва Уругвай і Чылі **Уладзімір Астапенка** — на пасаду Надзвычайнага і Паўнамоцнага Пасла Беларусі ў Парагвай і Перу па сумяшчальніцтве.

Таксама беларускі лідар узгадніў прызначэнне члена Пастаяннай камісіі Палаты прадстаўнікоў Нацыянальнага сходу Беларусі па прамысловасці, паліўна-энергетычным комплексе, транспарце і сувязі **Івана Рабкаўца** на пасаду намесніка міністра транспарту і камунікацый.

Дэпартамент па авіяцыі Міністэрства транспарту і камунікацый узначаліць **Арцём Сікорскі**, які раней займаў пасаду намесніка дырэктара арганізацыі.

Узгоднена прызначэнне старшага саветніка Пасольства Беларусі ў Аб'яднаных Арабскіх Эміратах **Ігара Бондарав**а ў сувязі з адкрыццём Генеральнага консульства на пасаду Генеральнага консула Беларусі ў Дубаі.

Членам Брэсцкага аблвыканкама стаў начальнік упраўлення КДБ Беларусі па Брэсцкай вобласці **Сяргей Гладышаў**, членам Гродзенскага — начальнык упраўлення КДБ па Гродзенскай вобласці **Аляксандр Невяроўскі**, членам Магілёўскага — начальнік упраўлення КДБ па Магілёўскай вобласці **Аляксандр Церахаў**. Акрамя таго, членам Гродзенскага аблвыканкама стаў першы сакратар Гродзенскага абласнога камітэта ГА «Беларускі рэспубліканскі саюз моладзі» **Павел Міхалюк**. **Уладзіслаў ЛУКАШЭВІЧ.**

Каментарыі ў тэму

Міністр фінансаў Беларусі Максім ЕРМАЛОВІЧ:

— Кіраўнік дзяржавы паставіў досыць дакладныя задачы аб тым, як дзейнічаць Міністэрству фінансаў. Усё нацэлена на тое, каб забяспечваць дабрабыт нашага насельніцтва, і ўся работа — і ўрада, і Міністэрства фінансаў у прыватнасці — павінна быць падпарадкавана гэтай задачы. Першачарговыя задачы — гэта работа над бюджэтам на будучы год, падрыхтоўка прагнозных дакументаў так, каб яны адказвалі тым праграмным дакументам, якія прынятыя ў краіне, а таксама работа актыўная на знешнім кантуры на фінансавых рынках для таго, каб знайсці крыніцы для далейшага развіцця нашай эканомікі, адшукваць рэсурсы.

Беларусь сябе зарэкамендавала як надзейны партнёр і для расійскага, і для заходняга рынкаў. Мы дысцыплінаваныя ў выкананні сваіх абавязачельстваў, таму асноўная задача — працаваць і на гэтых рынках, прыцягваць рэсурсы, дапамагаць фінансава тым прадпрыемствам, якія развіваюцца, на якіх наведзены парадак і якія будуць даваць канкурэнтаздольную прадукцыю ў будучыні.

Прэзідэнт яшчэ раз казаў пра тое, што павінен быць наведзены парадак і падтрымлівацца дысцыпліна ва ўсіх падведамасных прадпрыемствах, міністэрствах. Мы гэтую задачу забяспечым.

Міністр энергетыкі Беларусі Віктар КАРАНКЕВІЧ:

— У першую чаргу Прэзідэнт запатрабаваў, каб у Міністэрстве энергетыкі была жорстка дысцыпліна. Таксама работа над павышэннем эфектыўнасці дзейнасці арганізацый, якія ўваходзяць у сістэму Міністэрства энергетыкі, нацэленая на павышэнне максімальнага эфекту.

Задачи, якія стаяць перад Міністэрствам энергетыкі, — гэта будаўніцтва атамнай электрастанцыі, увод яе ў эксплуатацыю ва ўстаноўленыя тэрміны, рэалізацыя мерапрыемстваў па інтэграцыі атамнай электрастанцыі і ў энергасістэму, і ў эканоміку краіны. Вядома ж, гэта і павышэнне якасці паслуг, энерга- і газазабеспячэння.

Старшыня Беларускага дзяржаўнага канцэрна па нафце і хіміі Андрэй РЫБАКОЎ:

— Асноўны акцэнт кіраўнік дзяржавы зрабіў на развіцці нафтахімічнай галіны і наступным перадрзеле з прычыны падатковага манеўру Расійскай Федэрацыі. Гэта становіцца асабліва актуальным для нашай краіны, таму асноўныя намаганні, акрамя традыцыйных інвестыцыйных праектаў, нафта-перапрацоўкі, мы накіруем на актуалізацыю нашых інвестпраграм па кожным хімічным прадпрыемстве.

Нагадаю, Расійская Федэрацыя прыняла рашэнне аб паэтапным зніжэнні пошлін на вываз нафты і павышэнні падатку на здабычу карысных выкапняў. Адпаведна, для беларускага боку гэта азначае, што паэтапна будзе павышацца цана на нафту, якая ідзе на нашы заводы для перапрацоўкі.

Што мы будзем прадпрымаць? Адпрацоўваем, у тым ліку з Расійскай Федэрацыяй, розныя кірункі. Цяпер рана пра гэта казаць, я думаю, калі больш канкрэтна будзе бачная карцінка, гэта будзе даведзена. Наша мэта — цалкам знівеліраваць згаданы падатковы манеўр для Беларусі. Яшчэ адна мэта — каб нашы арганізацыі, нашы суб'екты гаспадарання працавалі ў аналагічных умовах з Расіяй.

Што датычыцца Мінскага маторнага заводу, то тут кіраўнік дзяржавы быў катэгарычны: на яго думку, гэты кірунак правалены. Паводле яго слоў, Беларусь — машынабудаўнічая краіна, якая, тым не менш, купляе рухавікі з усяго свету. Звяртаючыся да Аляксандра Рагожніка, якога рэкамендавалі ў якасці новага гендырэктара, ён адзначыў, што надзей было шмат, але яны не апраўдаліся, таму трэба рэалізоўваць самыя саспелыя праекты. Іх неабходна падымаць на ўласнай тэхналагічнай базе. Прэзідэнт чакае ад Мінскага маторнага заводу «ашаламляльных крокаў».

Таксама ён выказаўся з нагоды Брэсцкага электралямпавага заводу — гэта павінна быць перспектыўнае прадпрыемства. Гэта вытворчасць вельмі патрэбна Беларусі, сказаў Прэзідэнт кандыдату на пасаду дырэктара Ірыне Зарамбоўскай, патрабаванне будзе як з астатніх.

Вынікі

Кіраўнік дзяржавы ўзгадніў прызначэнне старшыні Буда-Кашалёўскага раённага Савета дэпутатаў Алены Алексінай на пасаду старшыні Гомельскага райвыканкама. Юрый Горлаў узначаліць Маладзечанскі райвыканкам, а яго месца — старшыні Стаўбцоўскага райвыканкама — зойме Дзяніс Колесень.

Замест Сяргея Ігнаценкі, які пяройдзе на новую работу, старшынёй Быхаўскага райвыканкама беларускі лідар узгадніў Дзмітрыя Марціновіча, які раней працаваў у якасці першага намесніка старшыні Клімавіцкага райвыканкама.

Узгоднены новы старшыня Клімавіцкага райвыканкама, якім стаў Леанід Засямчук, раней — першы намеснік генеральнага дырэктара ААТ «Кіруючая кампанія холдынга «Аграмашсэрвіс».

Новым генеральным дырэктарам ААТ «Кіруючая кампанія холдынга «Мінскі маторны завод» стане Аляксандр Рагожнік, які да гэтага працаваў дырэктарам ААТ «Оптаэлектронныя сістэмы».

У сувязі з грубым парушэннем працоўных абавязкаў папярэдні дырэктар ААТ «Брэсцкі электралямпавы завод» пазбавіўся пасады. Новым кіраўніком была ўзгоднена Ірына Зарамбоўская, якая да гэтага працавала першым намеснікам генеральнага дырэктара ААТ «Кіруючая кампанія холдынга «Гарызонт».

Уладзіслаў ЛУКАШЭВІЧ.

